



Vergi və hüquq yenilikləri

Bu buraxılışda aşağıdakı məsələlərin icmalını diqqətinizə çatdırmaq istərdik:

- “e-mühasibat” İnformasiya Sistemi yaradılmışdır
- Azərbaycanın gömrük anbarlarında müvəqqəti saxlancla bağlı xidmətlərin qiymətlərinin dövlət tənzimləməsinin ləğvi
- “Yüksəkixtisaslı miqrant” portalı və integrasiya olunacaq informasiya sistemlərinə dair Qərar
- Mərkəzi Bank: Uçot dərəcəsi və faiz dəhlizinin digər parametrləri
- Alkoqollu içkilərin pərakəndə satışına dair minimum qiymətin müəyyən edilməsi haqqında Qərar

“e-mühasibat” İnformasiya Sistemi yaradılmışdır

11 sentyabr 2025-ci il tarixində “e-mühasibat” informasiya sistemi haqqında Əsasnamə”nin təsdiq edilməsi barədə” Qərar (“Qərar”) Azərbaycan Respublikasının Nazirlər Kabineti tərəfindən qəbul edilmişdir.

“e-mühasibat” İnformasiya Sistemi (bundan sonra – “İnformasiya Sistemi”) Azərbaycan Respublikasının Maliyyə Nazirliyinə maliyyə hesabatlarının elektron qaydada təqdim edilməsini asanlaşdırmaq üçün nəzərdə tutulmuşdur.

İnformasiya Sistemində beynəlxalq standartların Azərbaycan dilinə tərcümə edilmiş rəsmi mətnləri də dərc olunacaq. İnformasiya Sistemi, həmçinin mühasibat uçotunun aparılmasına kömək edən proqram təminatlarının və maarifləndirici məlumatların yerləşdirilməsini təmin edəcək.

Bu İnformasiya Sisteminin yaradılmasının əsas məqsədi dövlət idarəetməsini optimallaşdırmaqdır. O, mühasibat uçotu təcrübələrinin təhlilini təkmilləşdirmək, proqnoz və hesabatların hazırlanmasını asanlaşdırmaq və son nəticədə göstərilən xidmətlərin keyfiyyətini artırmaq məqsədi daşıyır.

Bundan əlavə, bu Qərar müxtəlif müddəaları, o cümlədən İnformasiya Sisteminə daxil edilən və ötürülən məlumatlara dair təlimatları, ondan istifadə qaydalarını, iştirakçıların və istifadəçilərin hüquq və vəzifələrini əhatə edir.

Qərar 12 sentyabr 2025-ci il tarixində qüvvəyə minmişdir.

Azərbaycanın gömrük anbarlarında müvəqqəti saxlancla bağlı xidmətlərin qiymətlərinin dövlət tənzimləməsinin ləğvi

18 sentyabr 2025-ci il tarixində “Qiymətləri (tarifləri) dövlət tərəfindən tənzimlənən malların (işlərin, xidmətlərin) Siyahısı”nda dəyişiklik edilməsi haqqında” Qərar (“Dəyişikliklər”) Azərbaycan Respublikasının Nazirlər Kabineti tərəfindən qəbul edilmişdir.

Dəyişikliklərə əsasən, Azərbaycan Respublikasının gömrük ərazisinə gətirilən və bu ərazidən aparılan malların, gömrük orqanlarının sərəncamında olan anbarlar istisna olmaqla, müvəqqəti saxlanclı və gömrük anbarlarında saxlanclı ilə bağlı xidmətlərin qiymətləri (tarifləri) dövlət tərəfindən tənzimlənən xidmətlər siyahısından çıxarılmışdır.

Dəyişikliklər 19 sentyabr 2025-ci il tarixində qüvvəyə minmişdir.

“Yüksəkixtisaslı miqrant” portalı və integrasiya olunacaq informasiya sistemlərinə dair Qərar

30 oktyabr 2025-ci il tarixində “Yüksəkixtisaslı miqrant” portalı haqqında Əsasnamə”nin və “Yüksəkixtisaslı miqrant” portalına integrasiya olunacaq informasiya sistemlərinin siyahısı”nın təsdiq edilməsi barədə Qərar” (“Qərar”) Azərbaycan Respublikasının Nazirlər Kabineti tərəfindən qəbul edilmişdir.

Qərara əsasən, “Yüksəkixtisaslı miqrant” portalı (bundan sonra - “Portal”) yüksəkixtisaslı miqrantların Azərbaycan Respublikasında haqqı ödənilən əmək fəaliyyətinə cəlb edilməsi imkanlarının genişləndirilməsi məqsədilə onların müraciətlərinin elektron qaydada qəbulunu asanlaşdırır. Əlavə olaraq, Portal bu müraciətlərin Azərbaycan Respublikası Dövlət Miqrasiya Xidmətinin vahid miqrasiya məlumat sistemində yaradılan “Yüksəkixtisaslı miqrantlar” altsistemi vasitəsilə baxılaraq cavablandırılmasını təmin edir.

Portal Azərbaycan Respublikasında vergi ödəyicisi kimi qeydiyyatdan keçmiş hüquqi və fiziki şəxslərin, habelə xarici hüquqi şəxsin nümayəndəlik və ya filiallarının sorğusu əsasında onların yüksəkixtisaslı miqrantlarla əlaqələndirilməsini təmin edir.

Bundan başqa, Dövlət Vergi Xidmətinin Avtomatlaşdırılmış Vergi İnformasiya Sistemi Portala integrasiya olunacaq.

Portalın funksiyaları və ondan istifadə qaydaları, o cümlədən müraciətlərin qəbulu, qeydiyyatı və baxılması, həmçinin iştirakçıların və istifadəçilərin hüquq və vəzifələri və digər əlaqədar məsələlər də bu Qərarla müəyyən edilmişdir.

Qərar 30 oktyabr 2025-ci il tarixində qüvvəyə minmişdir.

Mərkəzi Bank: Uçot dərəcəsi və faiz dəhlizinin digər parametrləri

22 oktyabr 2025-ci il tarixində "Uçot dərəcəsi və faiz dəhlizinin digər parametrləri" haqqında Qərar ("Qərar") Azərbaycan Respublikasının Mərkəzi Bankının İdarə Heyəti tərəfindən qəbul edilmişdir.

Qərara əsasən uçot dərəcəsi 7% olaraq dəyişilməz saxlanılmışdır. Əlavə olaraq, faiz dəhlizinin digər parametrlərinin yuxarı və aşağı hədləri müvafiq olaraq 8% və 6% səviyyəsində dəyişməz saxlanılmışdır.

Uçot dərəcəsi və faiz dəhlizinin digər parametrlərinin dəyişməz saxlanması ilə bağlı Qərarın qəbulu zamanı faktiki və gözlənilən inflyasiyanın hədəf intervalı ($4\pm 2\%$) ilə uzlaşması, global iqtisadiyyatdakı mövcud şərait nəzərə alınmışdır.

Alkoqollu içkilərin pərakəndə satışına dair minimum qiymətin müəyyən edilməsi haqqında Qərar

13 oktyabr 2025-ci il tarixində "Alkoqollu içkilərin pərakəndə satışına dair minimum qiymətin müəyyən edilməsi haqqında" Qərar ("Qərar") Azərbaycan Respublikası İqtisadiyyat Nazirliyinin Kollegiyası tərəfindən qəbul edilmişdir.

Qərara əsasən, qablaşdırma tutumundan asılı olaraq alkoqollu içkilərin pərakəndə satış qiymətləri ƏDV daxil olmaqla, daxili istehsal üzrə 1,96 - 26,33 AZN, idxal üzrə isə 2,43 - 42,85 AZN aralığında müəyyən olunmuşdur.

Qərarın məqsədləri üçün alkoqollu içkilər dedikdə pərakəndə satış ticarət obyektlərində satılan bütün araq məhsulları (meyvə araqları istisna olmaqla) nəzərdə tutulur.

Qərar 24 noyabr 2025-ci il tarixində qüvvəyə minəcək.

Əlaqə üçün:

Biz hazırkı icmalın sizin üçün faydalı olmasına ümid edirik. Daha ətraflı məlumat üçün aşağıdakı mütəxəssislər ilə əlaqə saxlamağınız xahiş olunur:



Arzu Hacıyeva
Partnyor, Vergi və hüquq xidmətləri
Tel: +994 (12) 490 7020
arzu.hajiyeva@az.ey.com



Məmməd Balacanov
Direktor, Hüquq xidmətinin rəhbəri, Vergi və hüquq xidmətləri
Tel: +994 (12) 490 7020
mammad.balajanov@az.ey.com

EY | Daha yaxşı iş dünyasını qururuq

EY şirkəti, müştərilərə, əməkdaşlara, cəmiyyətə və planetimizə yeni faydalar təqdim etməklə və kapital bazarlarına inamı artırmaqla daha yaxşı iş dünyasını qurmağa çalışır.

Geniş məlumat bazası, süni intellekt və qabaqcıl texnologiyaların dəstəyi ilə əməkdaşlarımız müştərilərə gələcəyə inamla addımlamağa, bu günün və sabahın ən mühüm məsələlərinin həll yollarını tapmağa kömək edir.

EY şirkətinin mütəxəssisləri audit, konsalting, vergi, strategiya və əməliyyatlar daxil olmaqla fərqli sahələrdə çeşidli xidmətlər göstərirlər. Sənaye təcrübəsindən, qlobal miqyasda integrasiya olunmuş, multidissiplinar şəbəkədən və vahid ekosistemdə çalışan fərqli tərəfdaşlarımızın köməyindən faydalanaraq biz 150-dən çox ölkə və ərazilərdə xidmətlər təklif edirik.

Biz birlikdə gələcəyi formalaşdırmaq missiyamızı inamla yerinə yetiririk.

EY adı, hər biri müstəqil hüquqi şəxs olan Ernst & Young Qlobal Limited qlobal şirkətlər şəbəkəsinin bir və ya daha çox üzvünə aiddir. Ernst & Young Global Limited, üzvlərinin zəmanətləri ilə məhdudlaşan Böyük Britaniya şirkəti olaraq, müştərilərə xidmət göstərmir. EY şirkəti tərəfindən fərdi məlumatların toplanması və istifadə edilməsinə dair məlumatlar, habelə məlumatların qorunması haqqında qanunvericiliyə uyğun olaraq fiziki şəxslərin hüquqları [ey.com/privacy](https://www.ey.com/privacy) sahifəsində təqdim edilir. EY firmaları yerli qanunlarla qadağan olunduğu ərazilərdə hüquq xidmətləri göstərmir. Daha ətraflı məlumat almaq üçün buraya müraciət edə bilərsiniz: [ey.com](https://www.ey.com)

© 2025-ci il Ernst & Yanq Holdings (SiAyEs) Bi.Vi.
Bütün hüquqlar qorunur.

Hazırkı nəşr yalnız məlumat məqsədilə hazırlanıb və uçot, vergi, hüquqi və ya digər peşəkar məsləhətin əvəzi kimi nəzərdə tutulmur. Konkret məsləhətlər almaq üçün məsləhətçilərə müraciət edin.

[ey.com/az](https://www.ey.com/az)